



ஆசரிப்புக்கூடாரம்

ஓய்வுநாள் நிற்பகல்

இவ்வார ஆராய்ச்சிக்கு: யாத் 35:1-36:7; ஆதி 1:1; யாத் 36:8-39:31; எபி 7:25; யாத் 40:1-38; யோவான் 1:14.

மனன வசனம்: அப்பொழுது ஒரு மேகம் ஆசரிப்புக் கூடாரத்தை மூடினது; கார்த்தருடைய மகிமை வாசஸ்தலத்தை நிரப்பிற்று. இஸ்ரவேல் வம்சத்தார் பண்ணும் எல்லாப் பிரயாணங்களிலும் அவர்களெல்லாருடைய கண்களுக்கும் பிரத்தியட்சமாகப் பகலில் கார்த்தருடைய மேகமும், இரவில் அக்கினியும், வாசஸ்தலத்தின் மேல் தங்கியிருந்தது. யாத் 40:34, 38.

பழைய ஏற்பாட்டில் தேவமக்களின் முதன்மையான கடமை தேவனோடு நெருக்கமான வாழ்வதும், அவரைத் தொழுது சேவிப்பதும், அவரைப்பற்றின சரியான காட்சியை மற்றவர்களுக்குக் காட்டுவதுமாகும். உபா 4:5-8. இதுவே இன்றும் நம் கடமையாக இருக்கிறது.

ஏதேன் தோட்டத்தில், ஆதாமும் ஏவாளும் பாவம் செய்ததால், தேவனிடமிருந்து ஒளிந்துகொண்டார்கள்; அவர்களது பாவம்தான் தேவன்மீது பயத்தை ஏற்படுத்தியது. பாவத்தன்மையானது இயல்பாகவே தேவன்மீது மனிதர்களுக்கு பயத்தைக் கொடுக்கிறது, இந்தப் பயம் அவரது குணத்தை நமக்குத் திரித்துக் காட்டுகிறது. ஆனால் இந்தச் சிக்கலைச் சரிசெய்வதற்கு தேவனே முதலடி எடுத்து வைத்தார்; அவரே முயற்சி எடுத்து இந்த இடைவெளியைச் செப்பணிட்டு, உடைந்து போன உறவைச் சரிசெய்திறார். பாவியை மீண்டும் தம்மிடமாக அழைக்கிறார்: ‘நீ எங்கே இருக்கிறாய்?’ ஆதி 3:9. எனவே, நமது முதன்மையான ஊழியம், நம்மைச் சுற்றிலும் உள்ளவர் களுக்கு தேவனுடைய அன்பும் நீதியுமான செயல்களையும், அவரது குணத்தையும் சரியான வெளிச்சத்தில் காட்டுவதாகும். மக்கள் தேவனிடம் ஈர்க்கப்பட்டு, தங்கள்மீது அவர் சுயநலமற்ற அன்புகாட்டுகிறார் என்று நம்பும்போது, தங்கள் வாழ்க்கையை அவரிடம் அர்ப்பணிப்பார்கள். அவர் சொல்வது தங்களுடைய நல்லதுக்குத்தான் என்பதை அறிந்து அவரது கட்டளைகளுக்குக் கீழ்ப்படிவார்கள்.

மனிதர்களுடன் தேவன் எவ்வளவு நெருக்கமாக இருக்கிறார் என்பதை ஆசரிப்புக்கூடாரம் எடுத்துக்காட்டியது; விசுவாசத்தோடு தம்மிடம் வருகிறவர்களை அவர் இரட்சிப்பதைச் சுட்டிக்காட்டின மகத்தான சத்தியங்களை வெளிப்படுத்தியது.

2025 செப்டம்பர் 27 வகுப்புக்காகப் படிக்கவேண்டிய பாடம்

கர்த்தருடைய ஓய்வுநாள்

ஏழாம்நாள் ஓய்வுநாளுக்கு எதிராக வாதிடுகிறவர்கள் அது யூதர்களுக்குரியது என்று சொல்வது தவறு; ஏனென்றால் ஏழாம் நாளானது ஏதேனில் பிரித்தெடுக்கப்பட்டு, பரிசுத்தமாக்கப்பட்டது. ஆதி 2:1-3. சீனாயில்தான் முதன்முதலாக அது யூதர்களுக்குக் கொடுக்கப்பட்டது என்று வாதிடுவதும் தவறு. ஏனென்றால், சீனாய்க்கு முன்னரே யூதர்கள் அதைக் கைக்கொண்டு வந்தார்கள். யாத் 16:22-29. ஆனால் ஆதிமுதலே அது எபிரெய மக்களுடைய வாழ்க்கையின் இன்றியமையாத ஒரு பகுதியாக இருந்தது என்பதில் எந்தக் கேள்வியும் இல்லை.

ஆசரிப்புக்கூடாரக் கட்டுமானப் பின்னணியில், யாத் 35:1-3இல் மக்களிடம் வலியுறுத்தப்பட்ட சத்தியம் என்ன?

ஓய்வுநாளும் அது சொல்கிற செய்தியும் என்ன? தேவன் யார், அவரது மகத்தான செயல்கள் என்ன என்பதாகும்; அதுதான் அப்போதும் இப்போதும் எப்போதும் உண்மை. ஓய்வுநாள் தேவனுடைய சிருஷ்டிப்பின் செயல்களையும் இரட்சிப்பின் செயல்களையும் நமக்கு நினைவூட்டுகிறது, தம் மக்களுடன் வாசம் பண்ண விரும்புகிற தேவனை நோக்கி நம் கவனத்தைத் திருப்புகிறது. இந்த வகையில், ஓய்வுநாள், ஆசரிப்புக்கூடாரம் இரண்டுக்கும் நோக்கம் ஒன்றுதான், அதாவது நம் வாழ்க்கையில் தேவபிரசன்னம் காணப்படுவதைக் காட்டுவதாகும்.

பழைய ஏற்பாட்டுச் சபை கைக்கொண்ட ஓய்வுநாளிலிருந்து பல செய்திகளைக் கண்டறியலாம். அதை ஐந்து முக்கியக் கருத்துகளாகச் சுருக்கலாம்:

1. தேவனே சிருஷ்டிகர்; அடிப்படையான இந்த அறிவிப்புடன் தான் வேதாகமமே துவங்குகிறது. ஆதி 1:1. தேவனுடைய சிருஷ்டிப்பின் நினைவுச் சின்னம் ஓய்வுநாள். ஆதி 2:2,3; யாத் 20:8-11. தேவனே நம் சிருஷ்டிகர் என்கிற இந்தச் சத்தியத்திலிருந்துதான், வேதாகமத்தின் மற்ற அனைத்து சத்தியங்களும் உருவாகின்றன.
2. மேசியா வருவார்; சர்ப்பத்தை (சாத்தான்) மிதித்து, தீமையை வெல்லப் போகிற வித்துகுறித்த தேவனுடைய வாக்குறுதிதான் இந்த நம்பிக்கைக்கு மையமாக இருக்கிறது.
3. தேவன் தம் ராஜ்யத்தை ஸ்தாபிப்பார்; அதற்கான ஒரு முன்னனுபவமே ஓய்வுநாள்.
4. இரட்சிப்பு தேவனிடமிருந்து வருகிறது; தேவனே தங்கள் இரட்சகர், மீட்பர், அவரது கிருபையாலும் கிருபையால் மட்டுமே இரட்சிப்பு கிடைக்கிறது என்பதை தேவ மக்கள் ஓய்வுநாளை ஆசரித்துச் சாட்சியிடுகிறார்கள்.
5. மனிதர்கள் அனைவரையும் இறுதியாக நியாயநீர்க்கப்போகிறவர் தேவன். அவரை எதிர்த்து, தொடர்ந்து மறுப்பவர்களுக்கு எதிர்காலமே இல்லை. ஆனால் தம்மைப் பின்பற்றுகிறவர்களுக்கு நித்திய வாழ்வை இலவசமாகக் கொடுக்கிறார்.

இஸ்ரவேலர் ஓய்வுநாளைக் கைக்கொண்டதைவிட, ஓய்வுநாள்தான் இஸ்ரவேலரைக் காப்பாற்றியது என்று யூதர்களிடையே ஒரு பழமொழி உண்டு. அட்வென்ட்டிஸ்டுகள் பெரும்பாலும் அவ்வாறு சொல்வதில்லை என்றாலும், நம் சபைக் குடும்பத்தின் வாழ்வில், ஓய்வுநாள் என்ன முக்கியப் பங்காற்றுகிறது?

காணிக்கையும் ஆவியும்

யாத் 35:4-36:7இல் இன்று நமக்குள்ள முக்கியப் பாடங்கள் என்ன?

ஆசரிப்புக்கூடாரத்தைக் கட்டுவதற்கு விலையுயர்ந்த பொருட்கள் பல தேவைப்பட்டன, தேவமக்களின் தாராளமான நன்கொடைகளால் அது சாத்தியமாகியது, தங்கள் உள்ளத்தின் ஆழத்திலிருந்து, விருப்பத்தோடும் மகிழ்ச்சியோடும் கொடுத்தார்கள். பொன், வெள்ளி, வெண்கலம், மெல்லிய நூல், விலையுயர்ந்த கற்கள், பிரத்தியேக துணிகள், சித்தீம் மரம், ஒலிவ எண்ணெய், தூபவர்க்கங்கள் என தேவையான பல பொருட்களைக் கொடுத்தார்கள். மேலும் கூடார வேலைகளையும் மரவேலைகளையும் கலைநயத்தோடும் கருத்தோடும் செய்ய வேண்டியிருந்ததால், மக்கள் தங்கள் உழைப்பையும் கொடுத்தார்கள். தையற் காரர்கள் ஆசரிப்புக்கூடாரத்தில் பணியாற்றுகிற ஆசாரியர்களுடைய வஸ்திரங்களைத் தைத்தார்கள்; பிரதான ஆசாரியனின் வஸ்திரத்தில் மார்க்கவசம், பாகை உட்பட பல நுணுக்கமான வேலைகள் இருந்தன,

இஸ்ரவேலர் எகிப்திலிருந்து புறப்பட்டபோது எகிப்தியர் அவர்களுக்கு பரிசுகளைக் கொடுத்தார்கள், அவ்வாறு இஸ்ரவேலரை தேவன் ஆசீர்வதித்திருந்தார். தேவனுடைய இரக்கத்திற்கும் வல்லமையான வழிநடத்துதலுக்கும் நன்றியறிதலோடு காணிக்கை கொடுக்க இப்போது ஏற்ற தருணமாக இருந்தது; இந்தப் பணியை தேவ மகிமைக்காகச் செய்துமுடிக்க அவர்களது இருதயங்கள் அசைக்கப்பட்டன. மக்கள் எவ்வளவு மகிழ்ச்சியாக, பரிபூரணமாகக் கொடுத்தார்கள் என்றால், 'அதிகமான பொருள்களை ஜனங்கள் கொண்டுவருகிறார்கள்' என்று தேவனே மோசேயிடம் சொன்னார். யாத் 36:5. எனவே நன்கொடைகள் போதுமென மோசே சொல்லவேண்டியதாயிற்று; ஏனென்றால், ஆசரிப்புக்கூடார கட்டுமானத்தில் 'செய்யவேண்டிய எல்லா வேலைகளுக்கும் போதுமான பொருள்கள் இருந்ததுமல்லாமல் அதிகமாயும் இருந்தது.' யாத் 36:7.

மக்கள் மிகச்சரியாக ஆசரிப்புக்கூடாரத்தைக் கட்டுவதற்கு பரிசுத்த ஆவியானவருடைய வழிநடத்துதலின்மூலமாக தேவன் திறனையும் ஞானத்தையும் கொடுத்தார். பெசலேயேல், அகோலியாப்போன்றவர்கள் 'தேவ ஆவியினாலே' நிரப்பப்பட்டார்கள். யாத் 35:33. அதாவது, எல்லா வேலைகளையும் குறைவின்றி செய்வதற்கு அவர்களுக்கு திறமைகளையும் ஞானத்தையும் கலைநய அறிவையும் கொடுத்தார். அது ஒரு மிகப்பெரிய கட்டுமானப் பணி, மோசேக்கு தேவன் காட்டியிருந்த மாதிரியின்படியே அதைக் கட்ட வேண்டியிருந்தது.

ஆவியானவர் வெவ்வேறு நபர்களுக்கு வெவ்வேறு திறமைகளையும் வேலைத்திறன்களையும் ஈவாகக் கொடுத்தார், அவற்றைப் பயன்படுத்தி ஆசரிப்புக்கூடாரத்தைக் கட்டவேண்டியிருந்தது. ஆவியால் நிரப்பப்படுவது மாயாஜால செயல்முறையல்ல, மனிதர்களுக்கு விசேஷித்த ஆவிக்குரிய வல்லமைகள் புகுவதால் உண்டாவதல்ல. தேவனுடைய நோக்கத்தை நிறைவேற்றவும், தமது ஊழியத்தைச் செய்துமுடிக்கவும் தேவனே தமது பிள்ளைகளுக்குப் பெலனளித்து, அவற்றைச் சரியாகச் செய்யவைக்கிறார்.

பரிசுத்த ஆவியால் நிரப்பப்பட்டதும் நீங்கள் பெற்றுக்கொண்ட விசேஷித்த ஈவுகள் என்ன? உங்கள் வாழ்க்கையில் ஆவியின் கணிகளை பேணி வளர்க்கும்போதுதான் ஆவிக்குரிய வரங்கள் செழித்து வளரும் என்பதை மறக்கவேண்டாம். கலா 5:22,23.

ஆசரிப்புக்கூடாரம் கட்டப்பட்டது

யாத் 36:8-39:1 வரை வேகமாக வாசியுங்கள். இவ்வளவு தெளிவாக வழிகாட்டல்கள் கொடுக்கப்பட்டது ஏன்? சிறுசிறு விஷயங்களில்கூட தேவன் அக்கறைகாட்டுவதுபற்றி இது போதிப்பது என்ன?

மோசே மிக்கவனமாக ஆசரிப்புக்கூடாரத்தைக் கட்டினார்; சீனாய் மலையில் பெற்றிருந்த வழிகாட்டல்களின்படியே கருத்தோடு ஒவ்வொன்றையும் செய்தார். என்னென்ன செய்யப்பட்டன என்று வேதாகமம் பட்டியலிடுகிறது: 1) ஆசரிப்புக்கூடாரமும் அதன் வெவ்வேறு துணிகளும், திரைகளும், ஒவ்வொரு பகுதிகளும் (யாத் 36:8-38); 2) உடன்படிக்கை பெட்டி (யாத் 37:1-9); 3) சமூகத்தப்பமேசை (யாத் 37:10-16); 4) குத்துவிளக்கு (யாத் 37:17-24); 5) தூபபீடம் (யாத் 37:25-29); 6) தகன பலிபீடம் (யாத் 38:1-7); 7) கழுவுவதற்கான தொட்டி (யாத் 38:8); 8) பிராகாரம் (யாத் 38:9-20); 9) ஆசரிப்புக்கூடாரத்திற்கான பொருட்கள் (யாத் 38:21-31). ஏபோத், மார்ப்பதக்கம் மற்றும் ஆசாரிய உடைகள் சம்பந்தப்பட்ட பகுதிகளுக்குறித்த விளக்கங்கள் யாத் 39இல் தொடர்கின்றன.

ஆசரிப்புக்கூடார ஆராதனைகள் அனைத்தும் சுவிசேஷம் குறித்து கண்களால்காண்கிற விளக்கப்பாடங்களாக இருந்தன; தேவனுடைய மீட்பின் திட்டம் முழுவதையும் எடுத்துக்காட்டின. அங்கு நடைபெற்ற வெவ்வேறு சடங்குகளின் மூலமாக 1) தேவன் பாவத்தை அருவருப்பதும், அதைக் கையாளுகிற விதமும், 2) மனந்திரும்புகிறவர்களை அவர் இரட்சிக்கிற விதம், 3) துன்மார்க்கரின் இறுதி முடிவு, 4) தீமையே இல்லாத மகிமையான ஒரு எதிர்காலத்தைக் கொண்டுவரப் போகிற விதம். இவை எடுத்துக்காட்டப்பட்டன.

ஒரு வருடத்தில் ஆசரிப்புக்கூடாரத்தில் அனுதின ஆராதனைகளும், வருடாந்தர ஆராதனை ஒன்றும் நடைபெறும். இரண்டும் வெவ்வேறு ஆராதனைகள். ஆனால் நெருங்கிய தொடர்புடையவை. இந்த இரண்டுக்கிட ஊழியமானது, தேவன் எவ்வாறு பாவத்தைக் கையாளுகிறார், எவ்வாறு பாவினை இரட்சிக்கிறார் என்பதை எடுத்துக்காட்டியது. அனுதின ஆராதனைகளின்மூலமாக, மனந்திரும்புகிறவர்களின் பாவங்களை தாம் மன்னிப்பதையும், அவர்களுக்கு கிருபையாக இரட்சிப்பை அருளுவதையும் தேவன் எடுத்துக்காட்டினார். இரட்சிப்பின் இந்த ஈவைப் பெறுவதற்கு, பலியிடவேண்டும், அந்தப்பவிகள் மேசியாவின் மரணத்தைச் சுட்டிக்காட்டின, அவரது இரத்தம் 'சகல பாவங்களையும் நீக்கி, நம்மைச் சுத்திகரிக்கிறது'. 1யோவான் 1:7. இந்த ஈவைப் பெறுவதற்கு, பாவத்தை அறிக்கையிடுவதும், கிறிஸ்துவின் நீதி என்கிற வஸ்திரத்தைப் பெற்றுக்கொள்வதும் முக்கியம். சங் 32:1, 2. இவ்வாறு, மனந்திரும்புகிற பாவிக்கு மன்னிப்பின் நிச்சயம் வழங்கப்படுகிறது, தேவன் எவ்வாறு பாவத்தை முற்றிலும் அழிக்கிறார், பாவப்பிரச்சினையைத் தீர்க்கிறார், பாவமற்ற ஒரு எதிர்காலத்தை உருவாக்குகிறார் என்பதை பாவநிவாரண நாளில் நடைபெற்ற வருடாந்தர ஆராதனை காட்டியது. லேவி 16; யோவான் 1:29. தற்சமயம், பரலோக பரிசுத்த ஸ்தலத்தில் கிறிஸ்து இந்த இரண்டு கட்ட ஊழியத்தைச் செய்துவருவது, நமக்காக தேவன் செய்துவருகிற பணியின் மற்றொரு வெளிப்பாடு. எபி 7:25. இவ்வாறு அவர் தீமை எனும் பிரச்சினைக்கு இறுதித் தீர்வைக் கொண்டுவரப் போகிறார். தானி 7:13, 14, 22, 27; தானி 8:14; வெளி 21:4. ஆசரிப்புக்கூடாரமானது தேவனைத் தொழுது, அவருக்கு நன்றிசெலுத்துகிற ஓர் இடமாக இருந்தது. தேவனோடுள்ள உறவைப் பேணுவதும், விசுவாசிகளை அந்த ஐக்கியத்திற்குள்ளாக அழைப்பதுமே தொழுகை.

ஆசரிப்புக்கூடாரத்தில் தேவ பிரசன்னம்

எதை வைத்து தேவ பிரசன்னத்தை இஸ்ரவேலரால் கண்டுகொள்ள முடிந்தது? யாத் 40:1-38.

ஆசரிப்புக்கூடார பிரதிஷ்டையையும், பத்துக்கற்பனை எனும் ஈவையும் பற்றி யாத்திராகமத்தின் இறுதி அதிகாரம் (யாத் 40) விளக்குகிறது. சீனாயில் இஸ்ரவேலர் மத்தியில் நிகழ்ந்த உச்சக்கட்ட நிகழ்வாக ஆசரிப்புக்கூடார பிரதிஷ்டை இருந்தது. தேவனுடைய மகிமை என்பது அவரது பரிசுத்தமும், அவரது குணமும், அவரது தயவுமிக்க அன்பின் பிரசன்னமும் ஆகும். யாத் 3:5; 33:18,19. அவரது பிரசன்னம் ஆசரிப்புக்கூடாரத்தை நிரப்பியது, ஷெக்கைனா மகிமையானது மேகமாகத் தெரிந்தது. பகலில் கர்த்தருடைய மேகம், இரவில் அக்கினி என தேவபிரசன்னம் வழிநடத்தியதாகச் சொல்லி யாத்திராகமப் புத்தகம் நிறைவடைகிறது. தேவன் இருக்கிறார் என்பதை மட்டுமல்ல, அவரது வழிநடத்துதல்மூலம் எப்போதும் தங்களுடன் இருந்த அவரது பிரசன்னத்தையும் எபிரெய மக்கள் அனுபவிக்கவிருந்தார்கள்.

இரண்டாம் வருஷம் முதலாம் மாதம் முதல் தேதியில் ஆசரிப்புக்கூடாரத்தை மோசே கட்டி முடித்தார். யாத் 40:2, 17. மோசே அனைத்தையும் அபிஷேக எண்ணெயால் பரிசுத்தப்படுத்தினார். ஆரோனையும் அவரது குமாரர்களையும் கூட ஆசாரியத்துவத்திற்குப் பரிசுத்தப்படுத்தினார். யாத் 40:9,13-15. மகா பரிசுத்த ஸ்தலத்திற்குள்ளும், பரிசுத்த ஸ்தலத்திற்குள்ளும், பிராகாரத்திற்குள்ளும் நடந்து சென்று சகலத்தையும் கர்த்தருக்கென்று பிரதிஷ்டைபண்ணினார். இந்தச் செயல் முறைமூலமாக, ஆசரிப்புக்கூடார ஆராதனைகளைத் தொடங்கிவைத்தார். எண் 7:1. ஆசரிப்புக்கூடாரத்தைப் பிரதிஷ்டைபண்ணின நாளில் மட்டுமே மோசேயால் மகா பரிசுத்த ஸ்தலத்திற்குள் செல்லமுடிந்தது; அதன்பிறகு, பிரதான ஆசாரியன் மட்டுமே ஒவ்வொரு வருடத்திலும் பாவநிவாரண நாளில் அங்கு செல்லமுடியும். லேவி 16:2,17. வேலை முடிந்ததாக மூன்று தருணங்களில் மட்டுமே வேதாகமத்தில் சொல்லப்படுகிறது: 1) சிருஷ்டிப்பு வாரத்தின் இறுதியில், தேவன் தம் சிருஷ்டிப்பு கிரியைகளை நிறைவேற்றி முடித்தார். ஆதி 2:1-3; 2) ஆசரிப்புக்கூடாரம் கட்டிமுடிக்கப்பட்டபோது, 'மோசே வேலையை முடித்தான்' என்று வேதாகமம் சொல்கிறது. யாத் 40:33; 3) சாலொமோன் தேவாலயக் கட்டுமானத்தை முடித்ததும் அவ்வாறு சொல்லப்படுகிறது. 1இராஜா 7:51.

சிருஷ்டிப்புக்கும் இஸ்ரவேலின் ஆசரிப்புக்கூடாரத்திற்கும் இடையே யிருந்த தொடர்பு அனைத்துலக அம்சம் சம்பந்தப்பட்டது; அதாவது, புதிய பூமியில் புதிய எருசலேமில் மீட்கப்பட்டவர்களுடன் தேவன் வாசம்பண்ணப்போகிற ஒரு காலத்தைச் சுட்டிக்காட்டுகிறது, புதிய எருசலேம் 'தேவனுடைய வாசஸ்தலமாகும்'. வெளி 21:2,3; வெளி 22:1-4. மோசேயின் பிறப்பில் ஆரம்பித்து, 10 வாதைகள்மூலம் எகிப்திய கடவுள்கள் தோற்கடிக்கப்பட்டன, இஸ்ரவேலர் எகிப்திலிருந்து தப்பித்தது, எகிப்திய சேனை அழிக்கப்பட்டது, இறுதியாக சீனாய் மலையில் தேவன் தம்மை வெளிப்படுத்தியது போன்ற நிகழ்வுகளின் மகுடமாக ஆசரிப்புக்கூடாரத்தை தேவபிரசன்னம் நிறைத்த நிகழ்வு இருந்தது. யாத் 40:34.

இன்றைக்கும் கூட எந்தெந்த வழிகளில் தேவ பிரசன்னத்தை நீங்கள் அனுபவிக்கலாம்? அவ்வாறு அனுபவிக்கவேண்டியது ஏன் முக்கியம்?

மனிதர்களுக்குள்ளே கூடாரமிட்டார்

கிறிஸ்து மனிதனாக வந்ததற்கும், ஆசரிப்புக்கூடாரத்திற்கும் இடையே உள்ள ஒற்றுமை என்ன? யோவான் 1:14.

இயேசு மனிதனாக வந்தது ஒரு மறைபொருள். அது மீட்கப்பட்டவர்கள் நித்தியக்காலம் முழுவதும் ஆராயப்போகிற ஒரு அறிவியல். கிறிஸ்து நம்முடைய சரீரத்தைத்தரித்துக் கொண்டதன்மூலம் நாம் காணக்கூடிய வகையில் தம்மை வெளிப்படுத்தினார் என்று யோவான் அப்போஸ்தலன் சொல்கிறார். இங்கே இயேசு எவ்வாறு மனிதமாம்சத்தின்மூலமாக வாசம்பண்ணினாரோ, அவ்வாறு தான் பழைய ஏற்பாட்டில் தேவன் இஸ்ரவேலர் வாக்குத்தத்த தேசத்தை நோக்கிச் சென்றபோது சீனாயிலும் வனாந்தரத்திலும் ஆசரிப்புக்கூடாரத்தில் அவர்களுடன் வாசம்பண்ணினார்.

இயேசு மனிதனாக வந்தபோது, மனிதர்களுடன் வாசம்பண்ணினார். இது நம் கற்பனைக்கும் எட்டாத ஒரு சிலாக்கியம்! நித்திய தேவன் தம்மைப்பற்றி ‘இம்மானுவேல், தேவன் நம்மோடிருக்கிறார்’ என்பதை வலியுறுத்துவதற்காக நம்மிடத்திற்கு வந்தார்; நம்மில் ஒருவராக வந்தார்.

இரண்டு, மூன்று பேர்தம்முடைய நாமத்தில் எங்கே கூடுகிறார்களோ அங்கே தாம் இருப்பதாக மத் 18:20 இல் இயேசு சொன்னார். பரிசுத்த ஆவியானவர் மூலமாக கிறிஸ்து தம் மக்களோடு இருக்கிறார். தம்மைப் பின்பற்றுகிறவர்கள் தம்மோடு நெருக்கமான உறவில் இருக்கும்படி கிறிஸ்து அழைக்கிறார். ‘இதோ, வாசற்படியிலே நின்று தட்டுகிறேன்; ஒருவன் என் சத்தத்தைக்கேட்டு, கதவைத் திறந்தால், அவனிடத்தில் நான் பிரவேசித்து, அவனோடே போஜனம்பண்ணுவேன், அவனும் என்னோடே போஜனம்பண்ணுவான்.’ வெளி 3:20.

வெளி 21:1-3 என்ன சொல்கிறது?

புதிய எருசலேம் வானத்திலிருந்து பூமிக்கு இறங்கி வரும்; யோவான் சொல்கிறார்: ‘இதோ, மனுஷர்களிடத்திலே தேவனுடைய வாசஸ்தலமிருக்கிறது, அவர்களிடத்திலே அவர் வாசமாயிருப்பார்; அவர்களும் அவருடைய ஜனங்களாயிருப்பார்கள், தேவன்தாமே அவர்களோடே கூட இருந்து அவர்களுடைய தேவனாயிருப்பார்.’ வெளி 21:3. புதிய எருசலேமில் தேவாலயம் இல்லை. வெளி 21:22. ஏனென்றால் அந்த நகரமே ஆலயம், தேவன் வாசம்பண்ணுகிற இடம். அந்த நகரத்தின் நீளமும் அகலமும் உயரமும் சம அளவாக இருக்கிறது. வெளி 21:16. ஆசரிப்புக்கூடாரத்தின் மகா பரிசுத்த ஸ்தலமும் கூட சம அளவு பக்கங்களுடன் கனசதுர வடிவில் இருந்தது. பாவமும் மரணமும் உபத்திரவமும் இல்லாத ஒரு உலகத்தில், நம் தேவனுடைய பிரசன்னத்திற்கு மிகமிக அருகில், நித்தியகாலமும் வாழ்வோம்.

இயேசுவுக்குள் நமக்குள் வாக்குரைக்கப்பட்டிருப்பதை எண்ணிப்பார்த்தால், எவ்வாறு நாம் இறுதிவரை நிலைத்திருக்க முடியும்?

மேலும் படிக்க:

‘அந்த ஆசரிப்புக்கூடாரத்தைக் கட்டுவதற்குமுன் மீட்பின் சம்பவம் ஒன்று நிகழ்ந்திருந்தது, அதாவது, எகிப்தின் அடிமைத்தனப்பிடியிலிருந்து இஸ்ரவேலர் விடுவிக்கப்பட்டிருந்தார்கள். இதைத் தொடர்ந்து, தம் மக்களுடன் ஒரு நிரந்தர உடன்படிக்கை உறவை ஏற்படுத்த தேவன் விரும்பினார். தாம் அவர்கள் தேவனாயிருக்கவும், அவர்கள் தம்மக்களாக இருக்கவும் ஆசைப்பட்டார். யாத் 6:7. எப்படிப்பட்ட உறவைதேவனோடும் பிறமனிதர்களோடும் பேணவேண்டும் என்பதை உடன்படிக்கை பிரமாணம் விளக்கியது. ஆசரிப்புக்கூடாரம் என்பது கூடுகையின் இடம், அங்கே தேவனும் மனிதர்களும் சந்தித்துக் கொண்டார்கள். மீட்படைந்து, உடன்படிக்கை மூலம் தேவனோடு நிரந்தமாக இணைவதற்கான வழி ஏற்படுத்தப்பட்ட பிறகே, மக்கள் தேவனுடைய வாசஸ்தலத்திற்குள் அவரிடம் செல்ல வழி யுண்டானது.’¹

அதேசமயம், ஆசரிப்புக்கூடார ஆராதனைகளின் நோக்கத்தை எலன் ஓய்ட் விவரிக்கிறார்: ‘இவ்வாறு ஆசரிப்புக்கூடாரத்திலும், பின்னர் அதற்குப் பதிலாகக் கட்டப்பட்ட தேவாலயத்திலும், கிறிஸ்துவின் மரணம் சம்பந்தப்பட்ட மாபெரும் சத்தியங்கள் அனுதினமும் மக்களுக்குப் போதிக்கப்பட்டன, மேலும் வருடத்திற்கு ஒருமுறை கிறிஸ்துவுக்கும் சாத்தானுக்கும் இடையே நடைபெறுகிற மாபெரும் போராட்டத்தின் இறுதி நிகழ்வுகளுக்கு நேராக மக்களுடைய சிந்தைகள் திருப்பப்பட்டன; அது பிரபஞ்சம் பாவமும் பாவிகளும் இல்லாமல் இறுதி யாகச் சுத்திகரிக்கப்படவிருந்த நாளைச் சுட்டிக்காட்டியது.’²

¹ Andrews Bible Commentary: Old Testament, “Exodus” (Berrien Springs, MI: Andrews University Press, 2020), p. 226.

² Patriarchs and Prophets, p. 358.

கலந்துரையாடக் கேள்விகள்

- 1** ஆசரிப்புக்கூடார ஆராதனைகளின் மையமாக இரத்தம்சிந்துதல் இருந்தது. பல வகை மிருகங்கள் பலியிடப்பட்டன. கிட்டத்தட்ட அனைத்து தேவாலயச் சடங்குகளிலும் அவற்றின் இரத்தம் பயன்படுத்தப்பட்டது. அந்த இரத்தம் எதைச் சுட்டிக் காட்டியது? அந்தப் பலிகள் அனைத்தும் இறுதியாக எதைச் சுட்டிக்காட்டின?
- 2** ‘பிரபஞ்சத்தைச் சிருஷ்டித்த தேவன் ஆசரிப்புக்கூடாரத்தில் தம் மக்களமத்தியில் வாசம் பண்ணினார் என்பதே ஆச்சரியம்தான், அவர் நம்மில் ஒருவராக வாசம் பண்ணுவதற்கு ஒரு மனிதராக வந்தார் என்பது அதைவிட எவ்வளவு பெரிய ஆச்சரியமாக இருக்கவேண்டும்? அது உண்மையிலேயே அன்பின் அற்புதமான வெளிப்பாடு. பிறகு, பாவத்திற்கு பலியாக, அதாவது நமக்குப் பதிலாக மரிப்பதற்காக அவர் தம்மையே கொடுத்தார் என்பதும் அன்பின் வெளிப்பாடுதானே? தேவனுடைய குணம்பற்றி இதிலிருந்து என்ன தெரிகிறது? மேலும், தம் நித்திய ராஜ்யத்திற்குள் நம்மைச் சேர்க்க தேவன் எவ்வளவு தூரம் விரும்புகிறார் என்பதுபற்றி இரு என்ன போதிக்கிறது?
- 3** பரலோக பரிசுத்த ஸ்தலத்தில் இயேசு இப்போது நமக்காகச் செய்துகொண்டிருக்கிற ஊழியத்தை பூலோக ஆசரிப்புக்கூடாரம் பிரதிபலித்துபற்றி எபி 8:1-6 என்ன சொல்கிறது?